

पीएम गुजरात दौरा

प्रधानमंत्री नरेन्द्र मोदी ने आज अपने गुजरात दौरे के दूसरे दिन अहमदाबाद से मेड इन इंडिया बैटरी इलेक्ट्रिक वाहन ई-विटारा को हरी झंडी दिखाई। ये वाहन यूरोप और जापान जैसे प्रमुख बाजारों सहित सौ से अधिक देशों में निर्यात किए जाएंगे। इस मौके पर कार्यक्रम को संबोधित करते हुए प्रधानमंत्री ने कहा कि आने वाले समय में दुनिया के अनेक देशों में दौड़ने वाली ईवी पर "Made in India" लिखा होगा।

मुख्यमंत्री- विद्युत कंपनियों

मुख्यमंत्री डॉ. मोहन यादव ने आज भोपाल से विद्युत कंपनियों के नवनियुक्त एक हजार से अधिक युवाओं को नियुक्ति पत्र प्रदान किए। इस अवसर पर ऊर्जा मंत्री प्रद्युम्न सिंह तोमर सहित अनेक जनप्रतिनिधि उपस्थित रहे। मुख्यमंत्री ने नवनियुक्त कार्मिकों से प्रदेश के विकास व जनसेवा के संकल्प को साकार करने का आह्वान किया।

रण संवाद

इंदौर के डॉ. अंबेडकर नगर में आज से तीनों सेनाओं का संयुक्त संवाद कार्यक्रम रणसंवाद-2025 शुरू हुआ। कार्यक्रम का शुभारंभ सीडीएस जनरल अनिल चौहान ने किया। जनरल चौहान ने भविष्य के युद्धों में जीत सुनिश्चित करने के लिए सभी क्षेत्रों में त्वरित और निर्णायक संयुक्त प्रतिक्रिया का आह्वान किया है। उन्होंने कहा कि भविष्य के युद्धक्षेत्र, सेवा सीमाओं को नहीं पहचानेंगे। दो दिवसीय इस संवाद के दौरान संयुक्त सिद्धांत, प्रौद्योगिकी परिप्रेक्ष्य और क्षमता रोडमैप भी जारी किए जाएंगे। कल समापन अवसर पर केंद्रीय रक्षा मंत्री राजनाथ सिंह कार्यक्रम में शामिल होंगे।

शिवराज सिंह

केंद्रीय कृषि मंत्री शिवराज सिंह चौहान की उपस्थिति में आज ग्वालियर में 64वीं अखिल भारतीय गेहूं और जौ अनुसंधान कार्यकर्ता बैठक का आयोजन हुआ। इस अवसर पर श्री चौहान ने कार्यक्रम को संबोधित किया। श्री चौहान ने प्रतिदिन पौधरोपण के संकल्प के क्रम में विश्वविद्यालय परिसर में पौधा भी रोपा और सभी को पर्यावरण संरक्षण के लिए प्रेरित किया।

राष्ट्रीय शिक्षक पुरस्कार

प्रदेश के दो शिक्षकों को वर्ष 2025 का राष्ट्रीय शिक्षक पुरस्कार दिया जायेगा। दमोह जिले की प्राथमिक शिक्षक शीला पटेल और आगर-मालवा के माध्यमिक शिक्षक भेरूलाल ओसारा को नई दिल्ली में सम्मानित किया जायेगा। मुख्यमंत्री डॉ. मोहन यादव ने राष्ट्रीय शिक्षक पुरस्कार से सम्मानित होने वाले शिक्षकों को बधाई दी हैं।

16वीं एशियाई शूटिंग - मुख्यमंत्री बधाई

कजाकिस्तान में आयोजित 16वीं एशियाई शूटिंग चैंपियनशिप में प्रदेश की होनहार खिलाड़ी नीरू धांडा ने शानदार प्रदर्शन कर देश और प्रदेश का मान बढ़ाया है। नीरू धांडा ने शॉटगन ट्रैप महिला वर्ग की व्यक्तिगत और टीम, दोनों प्रतिस्पर्धाओं में स्वर्ण पदक हासिल किया। इस मौके पर मुख्यमंत्री डॉ मोहन यादव ने उन्हें बधाई दी ।

अब कुछ समाचार संक्षेप में :-

- बैतूल में कल से आयोजित होने वाले गणेश उत्सव को देखते हुए कानून व्यवस्था एवं शांति बनाए रखने के उद्देश्य से आज पुलिस कंट्रोल रूम में शांति समिति की बैठक आयोजित की गई।
- शिवपुरी में कल गणेश प्रतिमाओं की स्थापना को लेकर निकलने वाले जुलूस को लेकर भी यातायात पुलिस के द्वारा विशेष इंतजाम किए गए हैं।
- आगरमालवा जिले में आज हरतालिका तीज श्रद्धा-भक्ति के साथ मनाई जा रही है। रात्रि में जागरण कर अलसुबह प्रतिमाओं का विर्सजन किया जाएगा।
- सीहोर जिले में आज स्वास्थ्य केंद्रों पर 498 गर्भवती महिलाओं की जांच की गई। इनमें से 172 महिलाएं हाई रिस्क श्रेणी में पाई गईं। योजना के तहत गर्भवती महिलाओं को मुफ्त जांच, दवाएं और परामर्श दिया जा रहा है।
